

Bihar Board Class 6 Science Important Questions Chapter 1 भोजन यह कहाँ से आता है

अतिलघूत्तरात्मक प्रश्न:

प्रश्न 1.

हमारे भोजन के मुख्य स्रोत क्या हैं?

उत्तर:

पादप तथा जन्तु।

प्रश्न 2.

पौधों के कौन - कौन से भाग सामान्यतया भोजन के रूप में प्रयुक्त होते हैं?

उत्तर:

जड़, तना, पत्तियाँ, फल और बीज।

प्रश्न 3.

केले के पौधे के भोजन के रूप में प्रयुक्त होने वाले भागों के नाम बताइये।

उत्तर:

फल, फूल और तने का भीतरी भाग।

प्रश्न 4.

जन्तुओं से प्राप्त होने वाले प्रमुख खाद्य पदार्थ कौन से हैं?

उत्तर:

जन्तुओं से हमें दूध, अण्डा, मुर्गा, मछली, झींगा, माँस आदि खाद्य पदार्थ प्राप्त होते हैं।

प्रश्न 5.

शाकाहारी जन्तुओं को परिभाषित कीजिए।

उत्तर:

जो जन्तु केवल पौधे और पादप - उत्पाद खाते हैं, वे शाकाहारी कहलाते हैं। जैसे - गाय, बकरी आदि।

प्रश्न 6.

किन्हीं पाँच मांसाहारी जन्तुओं के नाम लिखिए।

उत्तर:

शेर, चीता, साँप, छिपकली और लोमड़ी।

प्रश्न 7.

किन्हीं पाँच सर्वाहारी जन्तुओं के नाम लिखिए।

उत्तर:

मनुष्य, कुत्ता, बिल्ली, कौआ और मोर।

प्रश्न 8.

मकरंद से क्या अभिप्राय है?

उत्तर:

मकरंद, मधुमक्खियों द्वारा फूलों से चूसकर एकत्रित किया हुआ मीठा रस होता है।

प्रश्न 9.

किन्हीं तीन ऐसे पौधों के नाम बताइए, जिनकी पत्तियाँ आहार के रूप में प्रयुक्त होती हैं।

उत्तर:

पालक, मेथी और सरसों।

प्रश्न 10.

सरसों के पौधे का उपयोग बतलाइये।

उत्तर:

सरसों के बीज से हमें तेल प्राप्त होता है एवं इसकी पत्तियों का उपयोग साग बनाने के लिए किया जाता है।

प्रश्न 11.

दूध देने वाले कुछ सामान्य पशुओं के नाम बताइए।

उत्तर:

गाय, बकरी तथा भैंस दूध देने वाले सामान्य पशु

प्रश्न 12.

दूध से प्राप्त होने वाले प्रमुख दुग्ध उत्पादों के नाम बताइए।

उत्तर:

दूध से विभिन्न दुग्ध उत्पाद जैसे - मक्खन, क्रीम, घी, पनीर और दही प्राप्त किए जाते हैं।

लघूत्तरात्मक प्रश्न:

प्रश्न 1.

सर्वाहारी जन्तु एवं मांसाहारी जन्तु में अन्तर बताइये।

उत्तर:

वे जन्तु, जो पादप: उत्पाद तथा दूसरे प्राणी या जन्तु, दोनों को ही अपने भोजन में शामिल करते हैं, वे सर्वाहारी जन्तु कहलाते हैं। जैसे - मानव, बिल्ली आदि। जबकि वे जन्तु, जो केवल जन्तुओं को ही खाते हैं, वे मांसाहारी कहलाते हैं; जैसे - शेर, चीता आदि।

प्रश्न 2.

क्या आप बता सकते हैं कि शहद का उत्पादन कैसे होता है?

उत्तर:

मधुमक्खियाँ फूलों से मकरंद (मीठे रस) एकत्रित कर, इसे अपने छत्ते में इकट्ठा करती हैं। चूंकि फूल और उनका

मकरंद वर्ष के केवल कुछ ही समय उपलब्ध होते हैं, इसलिए मधुमक्खियाँ इस मकरंद को भंडारित कर लेती हैं, जिससे पूरे वर्ष इसका उपयोग किया जा सके। जब कोई छत्ता मकरंद से पूरा भर जाता है, तब इसका शहद के रूप में उपयोग किया जाता है।

प्रश्न 3.

खाद्य सामग्री के प्रमुख स्रोत बतलाइये।

उत्तर:

खाद्य सामग्री के दो स्रोत हैं:

1. पौधे तथा
2. जन्तु। पौधों से हमें विभिन्न खाद्य संघटक, यथा अन्न, सब्जी तथा फल आदि प्राप्त होते हैं। जन्तुओं से हमें दूध, अंडा, मांस, मछली तथा अन्य जातव उत्पाद प्राप्त होते हैं।

प्रश्न 4.

सभी लोगों को भोजन मिले, इसके लिए क्या किया जाना चाहिए?

उत्तर:

हममें से बहुत - से लोग ऐसे हैं जिन्हें पर्याप्त भोजन नहीं मिलता। अतः हमें ऐसे उपाय खोजने की आवश्यकता है जिनके द्वारा देश में अधिक खाद्य उत्पादन किया जा सके, साथ ही हमें ऐसे भी उपाय खोजने चाहिए जिनसे यह सुनिश्चित हो कि यह भोजन हममें से प्रत्येक को आसानी से उपलब्ध हो सके।